

# ఎనిమిది వేల రాళ్లు

చైనా జానపద కథ


డయానా, బొమ్మలు: ఎడ్, తెలుగు: కె. సురేష్



# ఎనిమిది వేల రాళ్లు

ప్రొ. జానపద కథ









చాలా రోజులనాటి సంగతి. చైనాలో ఒక శక్తిమంతుడైన రాజు ఉండేవాడు.  
అతడిని మహాపాలకుడు అని పిలిచేవాళ్లు. అతడి పేరు త్సావో-త్సావో.

అతడి రాజధాని లోయాంగ్. చుట్టూ అందమైన  
తోటలతో అతడు ఒక అద్భుతమైన మహలులో  
ఉండేవాడు.





అతడి సంపదనీ, మహలునీ 10,000 సైనికులు కాపాడుతూ  
ఉండేవాళ్లు. అతడి అందమైన మహలు గురించి విన్న పొరుగు రాజ్యాల  
వాళ్లు ఆ అద్భుతాలను చూడటానికి వచ్చేవాళ్లు లేదా దూతలను  
పంపించేవాళ్లు. వాళ్లు ఎంతో విలువైన బహుమతులను తెచ్చేవాళ్లు.




ఒక సంవత్సరం భారత దేశం నుంచి ఒక దూత  
లోయాంగ్ వచ్చాడు. అతడు ఒక అపురూపమైన  
బహుమతి తెచ్చాడు. అలాంటి బహుమతిని త్సావో-  
త్సావో కానీ, అతడి రాజ్యంలోని వాళ్లు కానీ అంతకు  
ముందు చూడలేదు.





భారతదేశ దూత తెచ్చిన అద్భుతమైన జీవిని  
చూడటానికి రైతులందరూ పొలాలలోని తమ  
పనులు వదిలిపెట్టి వచ్చారు. మహిళలలోని  
వాళ్లందరూ కూడా బయటకు వచ్చారు.

ఆ జంతువు చుట్టూ పెద్ద గుంపు చేరి అంతా  
కోలాహలంగా ఉంది.



త్సావో-త్సావో కూడా బయటకు వచ్చాడు. భారతదేశ  
దూతతో సహా అంతా అతడికి మోకరిల్లారు.

“లేవండి!” మహాపాలకుడు ఆదేశించాడు. “ఈ కోలాహలం  
ఏమిటి? ఈ వింత జీవి నా రాజ్యంలో ఏమి చేస్తోంది?”

“మహాపాలకుడు, లోయాంగ్ చక్రవర్తి, పది వేల సైనికుల  
అధిపతి అయిన మీకు మా దేశ రాజు దీనిని బహుమతిగా  
పంపించారు,” భారతదేశ దూత వివరించాడు.

“అవును కదూ...” భారతదేశ రాజు ప్రతి సంవత్సరం ఇదే  
సమయంలో బహుమతి పంపిస్తాడన్న సంగతి త్సావో-త్సావోకి  
అప్పుడు గుర్తుకు వచ్చింది.



“సంతోషం,” త్సావో-త్సావో అన్నాడు, “మీ మహారాజు పంపించిన బహుమతి నాకు ఎంతో నచ్చిందని చెప్పిండి. ఇది... ఇది... ఇంతకీ దీని పేరు ఏమిటి?”

“ఏనుగు, మహాపాలకుడా.”

భారత దూత కొడుకు జమ్మా తన చేతిలోని చిన్న ఏనుగు బొమ్మను రాకుమారుడు పేయికి చూపించాడు. రాకుమారుడు తన పడవ బొమ్మని జమ్మాకి చూపించాడు.

“మా ఏనుగు ఎంత ఎత్తు ఉంటుంది?” త్సావో-త్సావో అడిగాడు.

“మహా పాలకుడా, పది అడుగులు ఎత్తు ఉంటుంది,” దూత బదులిచ్చాడు.

“మరి మా ఏనుగు ఎంత బరువు ఉంటుంది?”

“ఆ విషయం మాకు తెలియదు, మహాపాలకుడా. ఇంత పెద్ద జంతువును తూచటానికి మా దేశంలో తక్కిందలు లేవు.”

“మీ మహారాజుకి ఈ ఏనుగు బరువు ఎంతో తెలియదా?” త్సావో-త్సావో ఆశ్చర్యపోయాడు.

“అవును, మహాపాలకుడా.”





“అలాగా...” అన్నాడు త్సావో-త్సావో.

విశ్రాంతి తీసుకోటానికి దూతకి వసతి  
చూపించిన తరువాత మహాపాలకుడు తన  
సలహాదారులను సమావేశపరిచాడు.

“ఈ దూత నెల రోజులలో వెళ్లిపోతాడు.  
ఆలోపు, ఈ ఏనుగు బరువు ఎంతో  
తెలుసుకోవాలి,” చెప్పాడు త్సావో-త్సావో.



“భారత దేశ మహారాజుకి ఏనుగు బరువు  
తెలియకపోతే, పది వేల సైనికులు ఉన్న  
లోయాంగ్ చక్రవర్తినైన నేను అతడికి ఆ  
విషయం తెలియచెయ్యాలి.”



సలహాదారులందరూ ఆలోచించసాగారు:

‘ఏనుగు బరువు ఎలా తెలుసుకోవాలి?’


‘లోయాంగ్ మహాపాలకుడి ఏనుగు ఎంత బరువు ఉందో ఎలా తెలుసుకోవాలి?’

‘ఇంత పెద్ద జంతువుని ఎలా తూకం వెయ్యాలి?’

ఎంత ఆలోచించినా వాళ్లకి ఏ ఉపాయమూ తట్టలేదు. ఇంకొక వారం రోజులలో భారత దేశ దూత తిరిగి వెళ్లిపోతాడనగా రాకుమారుడు పేయి తన పడవ బొమ్మతో ఏనుగు దగ్గరకు వచ్చాడు.

ఏనుగు దగ్గర విచారంగా కూర్చుని ఉన్న సలహాదారులను చూసి,  
“ఎందుకు విచారంగా ఉన్నారు?” అని రాజకుమారుడు అడిగాడు.







“షష్షష్ష... మేం ఆలోచిస్తున్నాం.”

“ఏం ఆలోచిస్తున్నారు?” రాజకుమారుడు మెల్లగా అడిగాడు.

“ఏనుగు బరువు ఎలా తెలుసుకోవాలో ఆలోచిస్తున్నాం,” సలహాదారులు గుసగుసగా చెప్పారు.

“ఇది చాలా తేలిక,” రాజకుమారుడు బదులు ఇచ్చాడు.

“చాలా తేలికా...” సలహాదారులు ఆశ్చర్యపోయారు.



“అవును... చాలా తేలిక. నాతో రండి చూపిస్తాను,” అన్నాడు రాజకుమారుడు.

చెట్ల తోపు గుండా సలహాదారులను రాజకుమారుడు ఒక మడుగు దగ్గరకు తీసుకుని వెళ్లాడు. అక్కడ రాజకుమారుడి పడవ బొమ్మ ఉంది. అది మిగిలిన పడవ బొమ్మల లాగానే ఉంది. అయితే పడవ మీద ఒక గీత ఉంది.

“ఇప్పుడే వస్తాను, ఉండండి,” అంటూ రాజకుమారుడు మహలువైపు పరుగు తీశాడు.

సలహాదారులు పడవ బొమ్మను పరిశీలించసాగారు. పడవ మీద ఉన్న గీత పక్కన ఏనుగు అని చైనా భాషలో రాసి ఉంది. ‘దీని అర్థం ఏమిటి?’ అని సలహా దారులు ఎంతో ఆలోచించారు. ఎంత ఆలోచించినా వాళ్లకి ఏమీ అర్థం కాలేదు.

తిరిగివచ్చిన రాకుమారుడి చేతిలో జమ్మా ఇచ్చిన ఏనుగు బొమ్మ ఉంది. “జాగ్రత్తగా చూడండి,” అంటూ అతడు బొమ్మ ఏనుగును బొమ్మ పడవ మీద ఉంచాడు. గీత వరకు పడవ నీటిలో మునిగింది.

“చూశారా! ఏనుగుని ఎన్నిసార్లు పడవ మీద ఉంచినా కానీ ఏనుగు అని రాసి ఉన్న ఈ గీత వరకే పడవ మునుగుతుంది. ఆ పెద్ద ఏనుగు బరువుని కూడా మీరు ఇలాగే తెలుసుకోవచ్చు. ముందు ఏనుగుని పెద్ద పడవ మీద ఉంచి, పడవ ఎక్కడి వరకు మునిగిందో గీత గియ్యాలి. తరువాత ఏనుగును దించేసి, ఆ గీత వరకు మునిగేలా బరువులు ఉంచాలి.”

“అవును... అవును...” సలహాదారులు సంతోషంతో అరిచారు. “రాకుమారా, మీరు మా సమస్యని పరిష్కరించారు.”

ఏనుగుని తూచే రోజు వందలాది మంది రాచకొలను దగ్గర చేరారు. ముందు ఏనుగుని ఒక పెద్ద పడవ మీదకి ఎక్కించారు. తరవాత సలహాదారులు, రాజకుమారుడు చిన్న పడవలోకి ఎక్కారు.





ఏనుగు ఉన్నప్పుడు పడవ మీద నీటి గుర్తు దగ్గర మహాపాలకుడి ఏనుగు అని రాసే గౌరవాన్ని రాజకుమారుడికి ఇచ్చారు.

తరవాత పెద్ద పడవను ఒడ్డుకి చేర్చి ఏనుగుని దింపేశారు.

ఏనుగు ఉన్నప్పటి గీత వరకు పడవ మునగటానికి చాలానే రాళ్లు పెట్టవలసి వచ్చింది.

ఏనుగు ఎన్ని రాళ్ల బరువు ఉందో మీరు ఊహించగలరా?

ఆ ఏనుగు బరువు 8000 రాళ్లు.



అప్పుడు భేరీ మోగించి, “చైనా మహాపాలకుడి ఏనుగు 8000 రాళ్ల బరువు ఉంది,” అని ప్రకటించారు. ప్రజలు సంతోషంతో కేరింతలు కొట్టారు, సభికులు హర్షధ్వనాలు చేశారు.

మళ్ళీ భేరీ మోగింది. పది వేల సైనికులు ఉన్న లోయాంగ్ చక్రవర్తి, చైనా మహాపాలకుడు ఇలా ప్రకటించాడు, “మహాపాలకుడి ఏనుగు బరువు తెలుసుకోటానికి నా కొడుకు చిన్నారి పేయి చిట్కా చెప్పాడని తెలియచెయ్యటానికి సంతోషిస్తున్నాను.”

ఈసారి హర్షధ్వనాలు ఆకాశాన్ని తాకాయి.

“దీనినంతా సభా వ్యవహారాలలో నమోదు చెయ్యాలి. భారతదేశ మహారాజుకి ఇవ్వటానికి ఒక ప్రతినిధుని దూతకి ఇవ్వండి.”

మహాపాలకుడు చెప్పినట్టే చేశారు. రాకుమారుడి తెలివి చరిత్ర పుటలలోకి ఎక్కింది.

పది వేల సైనికులు, అందమైన తోటలకే కాకుండా లోయాంగ్ రాజ్యం రాకుమారుడి తెలివితేటలకు కూడా ప్రశిద్ధి గాంచింది.

కొంత కాలానికి తెలివైన పేయి చక్రవర్తి అయ్యాడు. ఇది 2000 సంవత్సరాల క్రితం జరిగింది.







